



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງອຸດສາຫະກຳ ແລະ ການຄ້າ

ກົມທະບຽນ ແລະ ຄຸ້ມຄອງວິສາຫະກິດ

ເລກທີ 1556 /ກທຄວ.ອຄ

ນະຄອນຫຼວງວຽງຈັນ, ວັນທີ 06 ພະຈິກ 2019

- ເຖິງ :
- ເຈົ້າໜ້າທີ່ທະບຽນວິສາຫະກິດ, ພະແນກອຸດສາຫະກຳ ແລະ ການຄ້າ ຂັ້ນແຂວງ
 - ເຈົ້າໜ້າທີ່ທະບຽນວິສາຫະກິດ, ຫ້ອງການອຸດສາຫະກຳ ແລະ ການຄ້າ ຂັ້ນເມືອງ
 - ບັນດາຫົວໜ່ວຍວິສາຫະກິດ ໃນຂອບເຂດທົ່ວປະເທດ

ເລື່ອງ: ບົດແນະນຳ ກ່ຽວກັບມາດຕະການຕໍ່ການລະເມີດຂອງວິສາຫະກິດ ພາຍຫຼັງຂຶ້ນທະບຽນວິສາຫະກິດ

- ອີງຕາມ ກົດໝາຍວ່າດ້ວຍວິສາຫະກິດ ສະບັບເລກທີ 46/ສພຊ ລົງວັນທີ 26 ທັນວາ 2013;
- ອີງຕາມ ຂໍ້ຕົກລົງວ່າດ້ວຍ ການຂຶ້ນທະບຽນວິສາຫະກິດ ສະບັບເລກທີ 0023/ອຄ.ກຄທວ, ລົງວັນທີ 9 ມັງກອນ 2019;
- ອີງຕາມ ຂໍ້ຕົກລົງວ່າດ້ວຍການຈັດຕັ້ງ ແລະ ການເຄື່ອນໄຫວຂອງກົມທະບຽນ ແລະ ຄຸ້ມຄອງວິສາຫະກິດ, ສະບັບເລກທີ 1752/ອຄ, ລົງວັນທີ 19 ກັນຍາ 2016;
- ອີງຕາມ ແຈ້ງການ ສະບັບເລກທີ 1720/ອຄ.ຄພນ, ລົງວັນທີ 09 ກັນຍາ 2011, ເລື່ອງ: ການໂຈະການດຳເນີນທຸລະກິດຊົ່ວຄາວ ຫຼື ຖາວອນ ແລະ ການຖອນທະບຽນວິສາຫະກິດ;
- ອີງຕາມ ແຈ້ງການ ສະບັບເລກທີ 2121/ອຄ.ທຄວ, ລົງວັນທີ 14 ຕຸລາ 2015, ເລື່ອງ ການກວດກາຕິດຕາມການມີຕົວຕົນຂອງວິສາຫະກິດພາຍຫຼັງທີ່ໄດ້ຂຶ້ນທະບຽນວິສາຫະກິດ;
- ອີງຕາມ ແຈ້ງການ ສະບັບເລກທີ 2823/ທອຄ.ກທຄວ, ລົງວັນທີ 26 ພະຈິກ 2018, ເລື່ອງ: ການຄວັດຕາປະທັບວິສາຫະກິດ ແລະ ປ້າຍຊື່ວິສາຫະກິດ.

ເພື່ອເພີ່ມທະວີ ປະສິດທິພາບ ແລະ ປະສິດທິຜົນ ໃນວຽກງານຄຸ້ມຄອງ ຕິດຕາມ ກວດກາ ສະພາບການມີຕົວຕົນ ຂອງວິສາຫະກິດ ພາຍຫຼັງຂຶ້ນທະບຽນວິສາຫະກິດ ຕາມຂໍ້ກຳນົດທີ່ໄດ້ບົ່ງໄວ້ໃນນິຕິກຳ ດັ່ງທີ່ກ່າວມາຂ້າງເທິງ, ກົມທະບຽນ ແລະ ຄຸ້ມຄອງວິສາຫະກິດ, ກະຊວງອຸດສາຫະກຳ ແລະ ການຄ້າ ອອກບົດແນະນຳ ແຈ້ງມາຍັງເຈົ້າໜ້າທີ່ທະບຽນວິສາຫະກິດທີ່ກ່ຽວຂ້ອງ ຊາບ ແລະ ຈັດຕັ້ງປະຕິບັດມາດຕະການ ດັ່ງນີ້:

1. ກໍລະນີ ຫາກມີການລະເມີດ ລະບຽບການກ່ຽວກັບ ການບໍ່ເຄື່ອນໄຫວທຸລະກິດໃນໄລຍະຜ່ານມາ, ການບໍ່ລາຍງານໃນໄລຍະ 90 ວັນ, ການບໍ່ໄດ້ຮັບໃບອະນຸຍາດດຳເນີນທຸລະກິດ ຫລື ໃບອະນຸຍາດລົງທຶນ, ການບໍ່ນຳທຶນເຂົ້າມາ ສຳລັບຜູ້ລົງທຶນຕ່າງປະເທດ, ການບໍ່ສົ່ງໃບຮຸ້ນໃຫ້ເຈົ້າໜ້າທີ່ທະບຽນວິສາຫະກິດເຊັນຮັບຮອງ, ການບໍ່ສົ່ງສຳເນົາປຶ້ມບັນຊີທະບຽນຜູ້ຖືຮຸ້ນ ຕາມທີ່ບົ່ງໄວ້ໃນນິຕິກຳທີ່ກ່ຽວຂ້ອງ ໃຫ້ເຈົ້າໜ້າທີ່ທະບຽນວິສາຫະກິດ

ອອກໜັງສືແຈ້ງລົງທາງ ເວັບໄຊ: www.ned.gov.la, Facebook: ກົມທະບຽນ ແລະ ຄຸ້ມຄອງວິສາຫະກິດ ຫລື ທາງສື່ມວນຊົນອື່ນໆ;

ໜັງສືແຈ້ງດັ່ງທີ່ກ່າວມາເທິງນີ້ ຕ້ອງລະບຸເນື້ອໃນ ດັ່ງນີ້:

- ຊື່ວິສາຫະກິດ;
- ໃບທະບຽນວິສາຫະກິດ ເລກທີ, ລົງວັນທີ;
- ເລກລະຫັດວິສາຫະກິດ;
- ເລກປະຈຳຕົວຜູ້ເສຍອາກອນ (ຖ້າມີ);
- ທີ່ຕັ້ງສໍານັກງານ;
- ຊື່ຜູ້ອໍານວຍການ, ຜູ້ຈັດການ ຫຼື ຜູ້ເປັນເຈົ້າຂອງວິສາຫະກິດ;
- ບັນຫາທີ່ລະເມີດ;
- ກໍານົດເວລາໃຫ້ປະຕິບັດ ຫລື ປັບປຸງແກ້ໄຂ (ໃຫ້ກໍານົດຕາມຄວາມຈໍາເປັນ ແລະ ຄວາມເໝາະສົມ ຂອງບັນຫາທີ່ລະເມີດ ແຕ່ຕໍ່າສຸດບໍ່ໃຫ້ຫຼຸດ 30 ວັນ ແລະ ສູງສຸດບໍ່ໃຫ້ເກີນ 60 ວັນ);

2. ພາຍຫຼັງສິ້ນສຸດກໍານົດເວລາໃຫ້ປະຕິບັດ ຫລື ປັບປຸງແກ້ໄຂຕາມທີ່ກ່າວມາ ຂໍ້ 1 ເທິງນີ້ແລ້ວ ແຕ່ວິສາຫະກິດ ກໍບໍ່ສາມາດປະຕິບັດ ຫລື ປັບປຸງແກ້ໄຂໄດ້ ໃຫ້ເຈົ້າໜ້າທີ່ທະບຽນວິສາຫະກິດ ປະຕິບັດມາດຕະການ ຕາມແຕ່ລະກໍລະນີ ດັ່ງນີ້:

2.1 ການບໍ່ເຄື່ອນໄຫວທຸລະກິດໃນໄລຍະຜ່ານມາ ໂດຍການບໍ່ລາຍງານປະຈໍາແຕ່ລະປີ ຕາມແບບພິມ ຈ (2.1 ເຖິງ 2.6) ທີ່ລະບຸໄວ້ໃນ ແຈ້ງການ ສະບັບເລກທີ 2121/ອຄ.ທຄວ ແມ່ນໃຫ້ເຈົ້າໜ້າທີ່ທະບຽນວິສາຫະກິດ ສັ່ງໂຈະການເຄື່ອນໄຫວທຸລະກິດຊົ່ວຄາວ ເພື່ອໃຫ້ປັບປຸງແກ້ໄຂ ຕໍ່າສຸດບໍ່ໃຫ້ຫຼຸດ 30 ວັນ ແລະ ສູງສຸດບໍ່ໃຫ້ເກີນ 60 ວັນ. ເມື່ອພົ້ນກໍານົດເວລາດັ່ງກ່າວ ຫາກຍັງບໍ່ສາມາດປັບປຸງແກ້ໄຂໄດ້ ໂດຍບໍ່ມີເຫດຜົນອັນສົມຄວນ ໃຫ້ເຈົ້າໜ້າທີ່ທະບຽນວິສາຫະກິດ ສັ່ງໂຈະການເຄື່ອນໄຫວທຸລະກິດຖາວອນ;

ພາຍຫຼັງເຈົ້າໜ້າທີ່ທະບຽນວິສາຫະກິດ ສັ່ງໂຈະການເຄື່ອນໄຫວທຸລະກິດຖາວອນແລ້ວ ແຕ່ວິສາຫະກິດດັ່ງກ່າວ ຍັງບໍ່ເຂົ້າມາພົວພັນ ຫລື ກວດພົບວ່າບໍ່ມີຕົນຕົວ ຫລື ຢຸດເຊົາການດໍາເນີນທຸລະກິດໄປແລ້ວ ໃຫ້ເຈົ້າໜ້າທີ່ທະບຽນວິສາຫະກິດ ຍ້າຍຊື່ ແລະ ຂໍ້ມູນທັງໝົດຂອງວິສາຫະກິດດັ່ງກ່າວ ອອກຈາກຖານຂໍ້ມູນວິສາຫະກິດ ໄປໄວ້ຢູ່ໃນບັນຊີທຸລະກິດທີ່ບໍ່ມີຕົວຕົນ (Abandoned Enterprise List ຫລື AEL) ແລ້ວໃຫ້ແຈ້ງລາຍຊື່ວິສາຫະກິດໃນບັນຊີທຸລະກິດທີ່ບໍ່ມີຕົວຕົນ ລົງທາງເວັບໄຊ: www.ned.gov.la, Facebook: ກົມທະບຽນ ແລະ ຄຸ້ມຄອງວິສາຫະກິດ ຫລື ທາງສື່ມວນຊົນອື່ນໆ ເປັນເວລາ 5 ປີ. ຫຼັງຈາກພົ້ນກໍານົດເວລາ 5 ປີ ໃຫ້ລຶບຊື່ວິສາຫະກິດອອກຈາກບັນຊີທະບຽນວິສາຫະກິດ ຕາມວັກສອງ ມາດຕາ 72 ຂອງກົດໝາຍວ່າດ້ວຍວິສາຫະກິດ. ສ່ວນວິທີການຍ້າຍຊື່ ແລະ ຂໍ້ມູນຂອງວິສາຫະກິດອອກຈາກຖານຂໍ້ມູນວິສາຫະກິດ ຈະມີບົດແນະນໍາຕ່າງຫາກ.

2.2 ການບໍ່ລາຍງານໃນໄລຍະ 90 ວັນ ຕາມແບບພິມ ຈ(1) ຫລື ການບໍ່ລາຍງານປະຈໍາປີ ຕາມແບບພິມ ຈ(2.1 ຫາ 2.6) ແມ່ນໃຫ້ເຈົ້າໜ້າທີ່ທະບຽນວິສາຫະກິດ ແຈ້ງໂຈະການເຄື່ອນໄຫວທຸລະກິດຊົ່ວຄາວ

ຈົນກວ່າຈະປະຕິບັດໃຫ້ຖືກຕ້ອງ ຕາມຂໍ້ 5 ຂອງແຈ້ງການ ສະບັບເລກທີ 2121/ອຄ.ທຄວ ເວັ້ນເສຍແຕ່ມີ ເຫດຜົນຈໍາເປັນ ເຊິ່ງຕ້ອງລະບຸໄວ້ໃນບົດບັນທຶກກັບເຈົ້າໜ້າທີ່ທະບຽນວິສາຫະກິດທີ່ກ່ຽວຂ້ອງ;

2.3 ການບໍ່ໄດ້ຮັບໃບອະນຸຍາດດໍາເນີນທຸລະກິດ ຫລື ໃບອະນຸຍາດລົງທຶນ ຂອງວິສາຫະກິດທີ່ບໍ່ມີກິດ ຈະການລະບຸໄວ້ໃນດ້ານຫຼັງໃບທະບຽນວິສາຫະກິດ ໃຫ້ປະຕິບັດຕາມແຕ່ລະກໍລະນີ ລຸ່ມນີ້:

- ກໍລະນີ ວິສາຫະກິດເຂົ້າມາຊື້ແຈງເຫດຜົນ ແມ່ນໃຫ້ເຮັດບົດບັນທຶກນໍາເຈົ້າໜ້າທີ່ທະບຽນວິສາຫະ ກິດ ກ່ຽວກັບກໍານົດເວລາການຂໍອະນຸຍາດດໍາເນີນທຸລະກິດ ຫລື ອະນຸຍາດລົງທຶນ ໃນຄັ້ງຕໍ່ໄປ;

- ກໍລະນີ ວິສາຫະກິດບໍ່ເຂົ້າມາພົບ ແມ່ນໃຫ້ເຈົ້າໜ້າທີ່ທະບຽນວິສາຫະກິດ ຍ້າຍຊື່ ແລະ ຂໍ້ມູນທັງໝົດ ຂອງວິສາຫະກິດດັ່ງກ່າວ ອອກຈາກຖານຂໍ້ມູນວິສາຫະກິດ ໄປໄວ້ຢູ່ໃນບັນຊີທຸລະກິດທີ່ບໍ່ມີຕົວຕົນ ແລ້ວໃຫ້ແຈ້ງ ລາຍຊື່ວິສາຫະກິດໃນບັນຊີທຸລະກິດທີ່ບໍ່ມີຕົວຕົນ ລົງທາງເວັບໄຊ: www.ned.gov.la, Facebook: ກົມ ທະບຽນ ແລະ ຄຸ້ມຄອງວິສາຫະກິດ ຫລື ທາງສື່ມວນຊົນອື່ນໆ ເປັນເວລາ 1 ປີ. ຫຼັງຈາກພົ້ນກໍານົດເວລາ 1 ປີ ໃຫ້ລຶບຊື່ວິສາຫະກິດອອກຈາກບັນຊີທະບຽນວິສາຫະກິດ ຕາມວັກສອງ ມາດຕາ 72 ຂອງກົດໝາຍວ່າດ້ວຍວິ ສາຫະກິດ;

2.4 ການບໍ່ນໍາທຶນເຂົ້າມາ ສໍາລັບຜູ້ລົງທຶນຕ່າງປະເທດ ຕາມມາດຕາ 53 ຂອງກົດໝາຍວ່າດ້ວຍ ການສົ່ງເສີມການລົງທຶນ ລວມທັງການຖອກທຶນຈົດທະບຽນຂອງບໍລິສັດຈໍາກັດຜູ້ດຽວ ທີ່ຜູ້ຖືຮຸ້ນເປັນຜູ້ລົງທຶນ ຕ່າງປະເທດ ຕາມມາດຕາ 177 ຂອງກົດໝາຍວ່າດ້ວຍວິສາຫະກິດ ແມ່ນໃຫ້ເຈົ້າໜ້າທີ່ທະບຽນວິສາຫະກິດ ສັ່ງ ໂຈະການເຄື່ອນໄຫວທຸລະກິດຊົ່ວຄາວ ເວັ້ນເສຍແຕ່ມີເຫດຜົນຈໍາເປັນ ເຊິ່ງຕ້ອງລະບຸໄວ້ໃນບົດບັນທຶກກັບເຈົ້າໜ້າ ທີ່ທະບຽນວິສາຫະກິດທີ່ກ່ຽວຂ້ອງ;

2.5 ການບໍ່ສົ່ງໃບຮຸ້ນ ຂອງບໍລິສັດຈໍາກັດຜູ້ດຽວ ທີ່ເປັນບໍລິສັດພາຍໃນ ໃຫ້ເຈົ້າໜ້າທີ່ທະບຽນວິ ສາຫະກິດເຊັນຮັບຮອງ ພ້ອມທັງກຖານການຖອກທຶນຈົດທະບຽນ ຕາມກໍານົດໄວ້ໃນ ວັກໜຶ່ງ ມາດຕາ 177 ຂອງ ກົດໝາຍວ່າດ້ວຍວິສາຫະກິດ ແມ່ນບໍ່ໃຫ້ເຈົ້າໜ້າທີ່ທະບຽນວິສາຫະກິດ ປຸງແປງເນື້ອໃນທະບຽນວິສາຫະກິດ ດັ່ງກ່າວ ຈົນກວ່າຈະປະຕິບັດໃຫ້ຖືກຕ້ອງ ເວັ້ນເສຍແຕ່ມີເຫດຜົນຈໍາເປັນ ເຊິ່ງຕ້ອງລະບຸໄວ້ໃນບົດບັນທຶກກັບເຈົ້າ ໜ້າທີ່ທະບຽນວິສາຫະກິດທີ່ກ່ຽວຂ້ອງ;

2.6 ການບໍ່ສົ່ງສໍາເນົາປຶ້ມບັນຊີທະບຽນຜູ້ຖືຮຸ້ນ ຕາມກໍານົດໄວ້ໃນ ມາດຕາ 112 ຂອງກົດໝາຍ ວ່າດ້ວຍວິສາຫະກິດ ແມ່ນບໍ່ໃຫ້ເຈົ້າໜ້າທີ່ທະບຽນວິສາຫະກິດ ປຸງແປງເນື້ອໃນທະບຽນວິສາຫະກິດດັ່ງກ່າວ ຈົນ ກວ່າຈະປະຕິບັດໃຫ້ຖືກຕ້ອງ ເວັ້ນເສຍແຕ່ມີເຫດຜົນຈໍາເປັນ ເຊິ່ງຕ້ອງລະບຸໄວ້ໃນບົດບັນທຶກກັບເຈົ້າໜ້າທີ່ ທະບຽນວິສາຫະກິດທີ່ກ່ຽວຂ້ອງ;

3. ການບໍ່ຕິດປ້າຍຊື່ວິສາຫະກິດ, ການໃຊ້ຊື່ວິສາຫະກິດບໍ່ຖືກຕ້ອງ ຕາມແຈ້ງການ ສະບັບເລກທີ 2823/ ຫອຄ.ກທຄວ ຫລື ການບໍ່ປິດປ້າຍຊື່ວິສາຫະກິດພາຍຫຼັງຖືກ ຍຸບເລີກ ໃຫ້ປະຕິບັດມາດຕະການ ຕາມມາດຕາ 216 ແລະ/ຫລື ມາດຕາ 218 ຂອງກົດໝາຍວ່າດ້ວຍວິສາຫະກິດ;

4. ວິສາຫະກິດທີ່ໄດ້ຮັບໃບອະນຸຍາດດໍາເນີນທຸລະກິດ ຫລື ໃບອະນຸຍາດລົງທຶນແລ້ວ ແຕ່ບໍ່ສົ່ງສໍາເນົາ ໃບອະນຸຍາດດັ່ງກ່າວ ໃຫ້ເຈົ້າໜ້າທີ່ທະບຽນວິສາຫະກິດ ຕາມກໍານົດເວລາທີ່ບົ່ງໄວ້ໃນ ວັກໜ້າ ມາດຕາ 16 ຂອງ

ຂໍ້ຕົກລົງ ສະບັບເລກທີ 0023/ອຄ.ກທຄວ ແມ່ນໃຫ້ເຮັດບົດບັນທຶກນຳເຈົ້າໜ້າທີ່ທະບຽນວິສາຫະກິດ ກ່ຽວກັບ ເວລາໃນການສົ່ງໃບອະນຸຍາດ ແລະ ມາດຕະການຕໍ່ການລະເມີດ ກຳນົດເວລາດັ່ງກ່າວ;

5. ວິສາຫະກິດທີ່ເຄື່ອນໄຫວທຸລະກິດໂດຍບໍ່ໄດ້ຮັບອະນຸຍາດດຳເນີນທຸລະກິດ ຫລື ອະນຸຍາດລົງທຶນ ແມ່ນໃຫ້ເຈົ້າໜ້າທີ່ທະບຽນວິສາຫະກິດປະສານກັບຂະແໜງການທີ່ກ່ຽວຂ້ອງ ເພື່ອນຳໃຊ້ມາດຕະການຕາມກົດໝາຍ ແລະ ລະບຽບການຂອງຂະແໜງການ ຕໍ່ວິສາຫະກິດທີ່ລະເມີດ ແລະ ວິສາຫະກິດດັ່ງກ່າວ ຕ້ອງຮັບຜິດຊອບຕໍ່ໜ້າ ກົດໝາຍຈາກຜົນການກະທຳຂອງຕົນ ແລະ ຈະຖືກປະຕິບັດມາດຕະການລົບລ້າງໃບທະບຽນວິສາຫະກິດ ຫລື ໂຈະການເຄື່ອນໄຫວທຸລະກິດ ຫລື ຍຸບເລີກວິສາຫະກິດ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ;

6. ບຸກຄົນ ຫລື ນິຕິບຸກຄົນ ທີ່ນຳເອົາໃບທະບຽນວິສາຫະກິດຂອງວິສາຫະກິດ ທີ່ຖືກປະຕິບັດມາດຕະການ ສົ່ງໂຈະການເຄື່ອນໄຫວທຸລະກິດ ຫລື ລົບລ້າງໃບທະບຽນວິສາຫະກິດ ໄປນຳໃຊ້ ນອກຈາກຈະຖືກ ປະຕິບັດມາດຕະການ ຕາມມາດຕາ 212 ຂອງກົດໝາຍວ່າດ້ວຍວິສາຫະກິດແລ້ວ ຍັງຕ້ອງຮັບຜິດຊອບຕໍ່ໜ້າ ກົດໝາຍ ຈາກຜົນເສຍຫາຍທີ່ຕົນໄດ້ສ້າງຂຶ້ນ;

7. ໃຫ້ເຈົ້າໜ້າທີ່ທະບຽນວິສາຫະກິດ ຂອງພະແນກອຸດສາຫະກຳ ແລະ ການຄ້າ ຂັ້ນແຂວງ ແລະ ຫ້ອງການອຸດສາຫະກຳ ແລະ ການຄ້າ ຂັ້ນເມືອງ ເປັນເຈົ້າການລວບລວມຂໍ້ມູນວິສາຫະກິດ ທີ່ຖືກປະຕິບັດມາດຕະການຕາມບົດແນະນຳສະບັບນີ້ ລາຍງານໃຫ້ກົມທະບຽນ ແລະ ຄຸ້ມຄອງວິສາຫະກິດ ຊາບ ປະຈຳງວດ;

8. ບົດແນະນຳສະບັບນີ້ ປຸງແທນບົດແນະນຳກ່ຽວກັບມາດຕະການຕໍ່ການລະເມີດຂອງວິສາຫະກິດ ພາຍຫຼັງຂຶ້ນທະບຽນວິສາຫະກິດ ສະບັບເລກທີ 1170/ກຄທວ.ອຄ, ລົງວັນທີ 05 ກັນຍາ 2019.

ແຈ້ງມາ ເພື່ອຊາບ ແລະ ຈັດຕັ້ງປະຕິບັດ.



ດຣ.ສິມພວງ ພຽນພິນິດ